

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ನಿರ್ವೇದಪದ್ಧತಿಃ ಏಕತ್ರಂಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ನಿವೇದಪದ್ಧತಿಃ ಏಕತ್ರಿಸೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ಪಾದುಕಾಂ ದೇವೀಂ ಪರವಿದ್ಯಾಮಿವ ಸ್ವಯಂ |

ಯಾಮರ್ಪಯತಿ ದೀನಾನಾಂ ದಯಮಾನೋ ಜಗದ್ಗುರುಃ || 31.1 ||

ಅಪಿ ಜನ್ಮನಿ ಪಾದುಕೇ ! ಪರಸ್ಮಿನ್

ಅನಘೈಃ ಕರ್ಮಭಿರೀದೃಶೋ ಭವೇಯಂ |

ಯ ಇಮೇ ವಿನಯೇನ ರಂಗಭರ್ತುಃ

ಸಮಯೇ ತ್ವಾಂ ಪದಯೋಃ ಸಮರ್ಪಯಂತಿ || 31.2 ||

ಪರಿವರ್ತಯಿತಾ ಪಿತಾಮಹಾದೀನ್

ತ್ವಮಿವಾನಂತಮಸೌ ವಹತ್ಯನೇಹಾ |

ಅಧುನಾಽಪಿ ನ ಶೌರಿಪಾದುಕೇ ! ತ್ವಾಂ

ಅನಘಾಲಂಬನಮಭ್ಯುಪೈತಿ ಚಿತ್ತಂ || 31.3 ||

ಕಮಲಾಧ್ಯುಷಿತೇ ನಿಧೌ ನಿರೀಹೇ

ಸುಲಭೇ ತಿಷ್ಠತಿ ರಂಗಕೋಶಮಧ್ಯೇ |

ತ್ವಯಿ ತತ್ಪ್ರತಿಲಂಬನೇ ಸ್ಥಿತಾಯಾಂ

ಪರಮನ್ವಿಚ್ಛತಿ ಪಾದುಕೇ ! ಮನೋ ಮೇ || 31.4 ||

ಯದ್ಯಪ್ಯಹಂ ತರಳಧೀಸ್ತವ ನ ಸ್ಮರೇಯಂ

ನ ಸ್ಮರ್ತುಮರ್ಹತಿ ಕಥಂ ಭವತೀ ಸ್ವಯಂ ಮೇ |

ವತ್ಸೇ ವಿಹಾರಕುತುಕಂ ಕಲಯತ್ಯವಸ್ಥಾ
ಕಾ ನಾಮ ಕೇಶವಪದಾವನಿ ! ವತ್ಸಲಾಯಾಃ || 31.5 ||

ಮಾತರ್ಮುಕುಂದಕರುಣಾಮಪಿ ನಿಹ್ನುವಾನಾತ್
ಕಿಂ ವಾ ಪರಂ ಕಿಮಪಿ ಕಿಲ್ಬಿಷತೋ ಮದೀಯಾತ್ |
ಗಾಢಂ ಗೃಹೀತಚರಣಾಗಮನಾಪದೇಶಾತ್
ತಪ್ತ್ರೇರಣಪ್ರಣಯಿನೀ ತವ ಚೇನ್ನ ಲೀಲಾ || 31.6 ||

ಕ್ಷೀಬಾಽಸಿ ಕಾಂಚನಪದಾವನಿ ! ಕೈಟಭಾರೇಃ
ಪಾದಾರವಿಂದಮಕರಂದನಿಷೇವಣೇನ |
ದೇವಿ ! ತ್ವದಂತಿಕಜುಷಃ ಕಥಮನ್ಯಥಾ ಮೇ
ದೀನಾಕ್ಷರಾಣಿ ನ ಶೃಣೋಷಿ ದಯಾಧಿಕಾ ತ್ವಂ || 31.7 ||

ಮಾತಸ್ತ್ವದರ್ಪಿತಭರಸ್ಯ ಮುಕುಂದಪಾದೇ
ಭದ್ರೇತರಾಣಿ ಯದಿ ನಾಮ ಭವಂತಿ ಭೂಯಃ |
ಕೀರ್ತಿಃ ಪ್ರಪನ್ನಪರಿರಕ್ಷಣದೀಕ್ಷಿತಾಯಾಃ
ಕಿಂ ನ ತ್ರಪೇತ ತವ ಕಾಂಚನಪಾದರಕ್ಷೇ ! || 31.8 ||

ದೌವಾರಿಕದ್ವಿರಸನಪ್ರಬಲಾಂತರಾಯೈಃ
ದೂಯೇ ಪದಾವನಿ ! ದುರಾಡ್ಯಬಿಲಪ್ರವೇಶೈಃ |
ತದ್ರಂಗಧಾಮನಿರಪಾಯಧನೋತ್ತರಾಯಾಂ
ತ್ವಯೈವ ವಿಶ್ರಮಯ ಮಂಕ್ಷು ಮನೋರಥಂ ಮೇ || 31.9 ||

ವ್ಯಾಮುಹ್ಯತಾಂ ತ್ರಿವಿಧತಾಪಮಯೇ ನಿದಾಘೇ
ಮಾಯಾವಿಶೇಷಜನಿತಾಸು ಮರೀಚಿಕಾಸು |
ಸಂಸ್ಪೃಷ್ಟಶೌರಿಚರಣಾ ಚರಣಾವನಿ ! ತ್ವಂ
ಸ್ಥೇಯಾ ಸ್ವಯಂ ಭವಸಿ ನಶ್ಚರಮೇ ಪುಮರ್ಥೇ || 31.10 ||

ಅಚ್ಛೇದ್ಯಯಾ ವಿಷಯವಾಗುರಯಾ ನಿಬದ್ಧಾನ್
ದೀನಾನ್ ಜನಾರ್ದನಪದಾವನಿ ! ಸತ್ಪಥಸ್ಥಾ |

ಪ್ರಾಯಃ ಕ್ರಮೇಣ ಭವತೀ ಪರಿಗೃಹ್ಯ ಮೌಳೌ
ಕಾಲೇನ ಮೋಚಯತಿ ನಃ ಕೃಪಯಾ ಸನಾಥಾ || 31.11 ||

ಸಂವಾಹಿಕಾ ಚರಣಯೋರ್ಮಣಿಪಾದರಕ್ಷೇ !
ದೇವಸ್ಯ ರಂಗವಸತೇರ್ದಯಿತಾ ನನು ತ್ವಂ |
ಕಸ್ತ್ವಾಂ ನಿವಾರಯಿತುಮರ್ಹತಿ ಯೋಜಯಂತೀಂ
ಮಾತಃ ! ಸ್ವಯಂ ಗುಣಗಣೇಷು ಮಮಾಪರಾಧಾನ್ || 31.12 ||

ಕಿಂ ವಾ ಭವಿಷ್ಯತಿ ಪರಂ ಕಲುಷೈಕವೃತ್ತೇಃ
ಏತಾವತಾಽಪ್ಯನುಪಜಾತಮನೇಹಸಾ ಮೇ |
ಏಕಂ ತದಸ್ತಿ ಯದಿ ಪಶ್ಯಸಿ ಪಾದುಕೇ ! ತೇ
ಪದ್ಮಾಸಹಾಯಪದಪಂಕಜಭೋಗಸಾಮ್ಯಂ || 31.13 ||

ವಿವಿಧವಿಷಯಚಿಂತಾಸಂತತಾಭಿಶ್ಚಿರಂ ಮಾಂ
ಜನಿತಕಲುಷಮಿತ್ಥಂ ದೇವಿ ! ದುರ್ವಾಸನಾಭಿಃ |
ಪದಸರಸಿಜಯೋಸ್ತ್ವಂ ಪಾದುಕೇ ರಂಗಭರ್ತುಃ
ಪರಿಮಳಪರಿವಾಹೈಃ ಪಾವನೈರ್ವಾಸಯೇಥಾಃ || 31.14 ||

ಶರಣಮಧಿಗತಸ್ತ್ವಾಂ ಶಾರ್ಙ್ಗೇಣಃ ಪಾದರಕ್ಷೇ !
ಸಕೃದಪಿ ವಿನಿಯುಕ್ತಂ ತ್ವತ್ಸಪರ್ಯಾಧಿಕಾರೇ |
ಪುನರಪಿ ಕಥಮೇನಂ ಹಸ್ತಮುತ್ತಾನಯೇಯಂ
ಧನಮದಮುದಿತಾನಾಂ ಮಾನವಾನಾಂ ಸಮಾಜೇ || 31.15 ||

ಯದಿ ಕಿಮಪಿ ಸಮೀಹೇ ಕರ್ಮ ಕರ್ತುಂ ಯಥಾವತ್
ಪ್ರತಿಪದಮುಪಜಾತೈಃ ಪ್ರತ್ಯವೇಯಾಂ ನಿಮಿತ್ತೈಃ |
ಅವಧಿರಸಿ ಯದಿ ತ್ವಂ ತತ್ರ ನೈಮಿತ್ತಿಕಾನಾಂ
ಶರಣಮಿಹ ನ ಕಿಂ ಮೇ ಶೌರಿಪಾದಾವನಿ ! ಸ್ಯಾಃ || 31.16 ||

ಅಂತರ್ಲೀನೈರಘಪರಿಕರೈರಾವಿಲಾ ಚಿತ್ತವೃತ್ತಿಃ

ಶಬ್ದಾದೀನಾಂ ಪರವಶತಯಾ ದುರ್ಜಯಾನೀಂದ್ರಿಯಾಣಿ |
ವಿಷ್ಣೋಃ ಪಾದಪ್ರಣಯಿನಿ ! ಚಿರಾದಸ್ಯ ಮೇ ದುಃಖಸಿಂಧೋಃ
ಪಾರಂ ಪ್ರಾಪ್ಯಂ ಭವತಿ ಪರಯಾ ವಿದ್ಯಯಾ ವಾ ತ್ವಯಾ ವಾ || 31.17 ||

ಗೋಮಾಯೂನಾಂ ಮಲಯಪವನೇ ತಸ್ಮರಾಣಾಂ ಹಿಮಾಂಶೌ

ದುವ್ಯುತ್ತಾನಾಂ ಸುಚರಿತಮಯೇ ಸತ್ಪಥೇ ತ್ವತ್ಸನಾಥೇ |
ತತ್ತ್ವಜ್ಞಾನೇ ತರಳಮನಸಾಂ ಶಾರ್ಙ್ಗಿಣಃ ಪಾದರಕ್ಷೇ !
ನಿತ್ಯೋದ್ವೇಗೋ ಭವತಿ ನಿಯತೇರೀದೃಶೀ ದುವಿನೀತಿಃ || 31.18 ||

ಕಾಲೇ ಜಂತೂನ್ ಕಲುಷಕರಣೇ ಕ್ಷಿಪ್ರಮಾಕಾರಯಂತ್ಯಾಃ

ಘೋರಂ ನಾಹಂ ಯಮಪರಿಷದೋ ಘೋಷಮಾಕರ್ಣಯೇಯಂ |
ಶ್ರೀಮದ್ರಂಗೇಶ್ವರಚರಣಯೋರಂತರಂಗೈಃ ಪ್ರಯುಕ್ತಂ
ಸೇವಾಹ್ವಾನಂ ಸಪದಿ ಶೃಣುಯಾಂ ಪಾದುಕಾಸೇವಕೇತಿ || 31.19 ||

ಪಾಷಾಣಕಲ್ಪಮಂತೇ

ಪರಿಚಿತಗೌತಮಪರಿಗ್ರಹನ್ಯಾಯಾತ್ |
ಪತಿಪದಪರಿಚರಣಾರ್ಹಂ
ಪರಿಣಮಯ ಮುಕುಂದಪಾದರಕ್ಷಿಣಿ ! ಮಾಂ || 31.20 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ನಿರ್ವೇದಪದ್ಧತಿಃ ಏಕತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||